

## TBERIK TAL-FAMILJA FID-DAR

### TIFSIRA TAR-RIT

*Meta kien fuq din l-art, Ġesù bagħat lid-dixxipli tiegħu fl-ibliet u fl-irħula fejn kien sejjer hu, u qalilhom: “Fid-dar fejn tidħlu, l-ewwel għidu: ‘Is-sliem lil din id-dar’” (Lq 10:5).*

*Ir-Rit tat-Tberik jista’ jitmexxa minn kull min hu mgħammed, bl-istess mod kif it-tfal jistgħu jitolbu u jirċievu l-barka mingħand il-ġenituri jew in-nanniet tagħhom. Għal dan it-tberik ikun hemm bżonn kopja ta’ dan ir-rit (waqt it-talb, il-kliem bl-aħmar ma jinqarax; tajjeb li l-kliem bl-aħmar jinqara mill-mexxej qabel jibda t-talb). Jekk il-familja jkollha l-ilma mbierrek id-dar, tnejn biex tużah. Il-familja tista’ tingabar madwar xbieha ta’ Ġesù, madwar il-mejda tal-ikel, jew f’post ieħor xieraq.*

### IR-RIT TAT-TBERIK

*Il-familja tingabar flimkien. Wieħed mill-ġenituri jew wieħed mill-membri tal-familja jmexxi t-talb.*

Mexxej: Fl-isem tal-Missier u tal-Iben u tal-Ispirtu s-Santu.

**Kulhadd: Ammen.**

Mexxej: Ikun imbierek Alla l-Missier tagħna,  
u l-Mulej tagħna Ġesù Kristu  
li jagħtina l-grazzja u s-sliem tiegħu.

**Kulhadd: Imbierek Alla għal dejjem.**

*Imbagħad issir it-tifsira tar-rit. Tajjeb li fejn hemm it-tfal, il-ġenituri jfissru r-rit fi kliemhom b’mod li jinftiehem minn kulhadd.*

Mexxej: Għeżiež, b’din iċ-ċelebrazzjoni qegħdin insejhu fuqna l-barka ta’ Alla. Permezz tas-smiġħ tal-Kelma ta’ Alla u permezz tat-talb, il-Mulej isaħħaħ l-għaqda ta’ bejnietna u u jwettaqna fil-fidi. Hekk aħna nkunu nistgħu ngħixu skont il-Vangelu, naqdu l-missjoni tagħna, u nkunu xhieda ta’ Kristu quddiem id-dinja.

*Xi hadd mill-membri tal-familja jaqra waħda minn dawn is-siltiet mill-Iskrittura:*

Isimgħu, ħuti, il-kelma tal-Mulej mill-Vangelu skont San Mattew

7:24-27

F’dak iż-żmien, Ġesù qal lid-dixxipli tiegħu: “Kull min jisma’ dan kliemi u jagħmel li qiegħed ngħid jien, isir jixbah lil bniedem għaqli li bena daru fuq il-blat. Niżlet ix-xita, ġew il-widien, qamu l-irwiefen u ħabtu fuq dik id-dar, iżda ma gġarrfix għax kellha s-sisien tagħha fuq il-blat. Imma kull min jisma’ dan kliemi u ma jagħmilx li qiegħed ngħid jien, isir jixbah lil bniedem iblah li bena daru fuq ir-ramel. Niżlet ix-xita, ġew il-widien, qamu l-irwiefen u ħabtu fuq dik id-dar, u gġarrfet; u kbira kienet il-qerda tagħha!”

*jew*

Isimgħu, ħuti, kliem l-Apostlu Missierna San Pawl lill-Efesin

4:1-6

Inħeggikom jien, il-prigunier tal-Mulej, biex timxu sewwa skont is-sejha li biha kontu msejħin: billi bl-umiltà kollha, bil-ħlewwa u bis-sabar, taħmlu u tħobbu lil xulxin. Ħabirku biex iżzommu Spirtu wieħed bir-rabta tas-sliem, ġisem wieħed u ruħ waħda, l-istess kif

kontu msejha għal tama waħda: Mulej wiehed, fidi waħda, magħmudija waħda, Alla wiehed u Missier ta' kulhadd, li jsaltan fuq kulhadd, b'kulhadd u f'kulhadd.

*Tajjeb li fejn hemm it-tfal, il-ġenituri jagħtu tifsira qasira ta' dak li jkun inqara.*

*Wara, isiru t-Talbiet tal-fidili:*

Mexxej: Fiċ-ċokon tagħna ejjew nitolbu lil Kristu jħares fil-ħniena tiegħu lill-familja tagħna, ahna u ngħidu: *Ibqa' magħna, Mulej.*

**Kulhadd: Ibqa' magħna, Mulej.**

Mexxej: Qaddes bil-preżenza tiegħek lil din il-familja tagħna. **Ibqa'...**  
Żommna marbutin flimkien bir-rabta ta' mħabbtek. **Ibqa'...**  
Agħtina l-grazzja tiegħek u fawwarna bid-doni tiegħek. **Ibqa'...**  
Kun il-faraġ tagħna fin-niket u l-mexxej tagħna fil-ferħ. **Ibqa'...**  
Agħti l-mistrieħ ta' dejjem lill-mejtin kollha. **Ibqa'...**

Ejjew nitolbu  
kif għallimna u riedna nagħmlu l-Iben ta' Alla  
għas-salvazzjoni tagħna:

**Flimkien: Missierna, li inti fis-smewwiet...**

Mexxej: Inberkuk, Mulej,  
għaliex ridt li Ibnek magħmul bniedem  
ikollu sehem f'familja tal-bnedmin,  
jikber fi hdanha, jagħraf it-tħassib tagħha  
u jduq l-hena tagħha.  
Fiċ-ċokon tagħna, għalhekk, Mulej,  
nitolbu għal din il-familja tagħna:  
ħarisha u għożżha,  
biex, imqawwija bid-don tal-grazzja tiegħek,  
tgawdi r-risq, tistagħna bis-sliem,  
u, bħala knisja tad-dar,  
tagħti xhieda quddiem id-dinja  
tal-glorja tiegħek.  
Bi Kristu Sidna.

**Kulhadd Ammen.**

*Jekk il-familja jkollha l-ilma mbierek, il-mexxej jista' jroxxu fuq il-membri tal-familja u fid-dar.*

*Fl-aħħar, il-mexxej jagħlaq it-talb billi jgħid:*

Mexxej: Il-Mulej Ġesù, li għammar f'Nazaret mal-familja tiegħu,  
jibqa' dejjem jgħammar fil-familja tagħna,  
iħarisna minn kull deni  
u jagħtina li nkunu qalb waħda u ruħ waħda bejnietna.

**Kulhadd Ammen.**

Mexxej: Inbierku lill-Mulej.

**Kulhadd: Irroddu ħajr lil Alla.**